

ሰንበት ዘናዝሬት 2005 ዓ.ም.

(ጥሪ 13 2013)

መዝሙር: ንጉሥኪ ጽዮን...

ንባባት: ገላ 1:1-10፤ 1ዮሐ. 4:14~ፍ፤ ግ.ሐ. 13:32-43፤ ሉቃስ 2:21-40።

ምስባክ: “ናሁ ሰማዕናሁ በኤፍራታ፤ ወረክብናሁ ውስተ አመ ገዳም ንበውእ እንከስ ወስተ አብያቲሁ ለእግዚአብሔር”።

፫ይ ክፍሊ ዓመት ኢና ሒዝና ዘሎና ካብ 26 ታሕሣሥ-25 መጋቢት ሓጋይ ይብሃል። ኣብ ዘመነ ሓጋይ አዋርሃ ነቕጽን ደርቅን እዩ ኣብኡ **ዘመነ አስተርእዮን ዘመን ጸምን** ይርከብ።



ካብ ሃገርና ወጻኢ እንርከብ ኣብ ዝተፈላለዩ ክፍሊ ዓለም ስለ እንርከብ ገለና ከቢድ ክረምቲ ቁሪ ዝበዝሐ ከምኡ በረድን ካልእን ዝበዝሐ ነሕልፍ ንህሉ ገለ ከኣ እዋን ዝናም ጥዑም ጊዜ ገለ ኸኣ ብርቱዕ ሙቐት፤ እቲ ኸይኑ እቲ እዚ እዋን ልደት ክርስቶስ መድኃኒና እንዝክረሉ ቁዱስ እዋን እዩ። ብፍሉይ መንፈስን ትግሃትን ክንዝክር ይግባእ። ኣብ ሕይወትና ምስ ኢየሱስ መድኃኒና ክንራኸብ ክንበጽሖ ምስ ህያባትናን ምሉእ ፍቕርናን ኣብ ቅድሚኡ ክንቀርብ ዝሕግዘና እዋን ኢና ዘሎና። ንዑናይ ኣብ ኢየሱስ ክንበሃሃል እሞ ብምሉእ ፍቕርን ምትሕግጋዝን ክንቀርብ። ንኢየሱስ ክንረክብ መገዱ ድለቱ ክንፈልጥ ኣሎና ንሱ ኸኣ ብምሉእ ልብኻ/ኺ ናቱ ኮንካ ምርካብ እዩ። ኣብዚ ኣምላኽ ዝገልጸልና ነገር ንዑናይ ክንብል እዋኑ እዩ። ልብና ከፊትና ክንመጸ ብፍቕር ይጽበየና ኣሎ ስለዚ ንስምዓዮ።

ናይ ሎሚ ሰንበት “ዘናዝሬት” ተባሂሉ ይፍለጥ ካብ 5~10 ጥሪ ዘሎ እዋን ይሕዝ። ኣብ ናይ ዕለቱ መዝሙር ከምዚ እናበልና

ንጽሊ፡ “ኣ ጽዮን ንጉሥኪ እቲ ሰማይን ምድርን ዝጽበይዎ ንውሉድ ወለዶ ኣባና መጺኡ፤ ንነገስታት ክብሪ ንዝግዝእዎ ብርሃን ኣኽሊል ንሰማዕታ ኸመት ካህናት ንቅድስት ቤተ ክርስትያን ዓምዳን ጸግዐን፤ ኣብ ቤተ ልሔም ተወልደ ኣብ ናዝሬት ተሓጸነ። ኣበሳና ስለ ዘይዘከር ኣይሓደገናን ንሱ ኢየሱስ ክርስቶስ ስለዝኾነ ሓጎስ ኮነ”።

ኢየሱስ ክርስቶስ ኣብ መንጎና ከማና ስጋ ለቢሱ ስለ ዝሓደረ ሓደስቲ ፍጥረት ገሩና። ኣብ ቤተልሔም ተወለዱ ኣብ ናዝሬት ከም ማንም ሰብ ንስድርኡ ማርያምን ዮሴፍን እናተአዘዘ ዓብዩ። ብዮሴፍን ማርያምን ኢየሱስን ዝቐመት ቤት ቅድስት ስድራ ንብላ ምኽንያቱ ብርእሱ መንጪ ቅድስና ዝኾነ ኣምላኽ ስጋና ለቢሱ ኣብኡ ስለ ዝተረኸበ። ኣብ ላቲናዊ ስርዓት ፍሉይ ዕለት “ቅድስት ስድራ” ብዝብል ተዘኪሩ ይብዓል። ዓቢ ብዓል እዩ ስድራ ብምልኣም ብሓባር ዝጽልዩሉ ወለዲ ብደቆም ነቲ ቅኑዕ እምነትን ጠባይን ንድቆም ዝገልጹሉ ውሉዳት ፍቕርን ክብርን ንወለዶም ዝገልጹ እዩ። ስድራ ክትቅደስ እንከላ ቤተ ክርስትያን ሃገር ኩሉ ይቅደስ ኩሉ ካብ ስድራ እዩ ዝጅመር። ስርዓትና እውን ነዚ ኣብ ግምት ግዲ ዘእተወ ኮይኑ ድኅሪ ናይ ልደት ዘላ ሰንበት ዘናዝሬት ይብላ። ኣብ ናዝሬት ቅድስቲ ስድራ ብሓንሳብ ትነብር ነራ ኣብኡ ኣምላኽ ብርእሱ ከም ማን ሰብ ይዓቢ ነሩ እዚ ናይ ኣምላኽ ኣብ መንጎኡ ምህላው ካብ ኩለን ስድራታት ፍልይቲ ይገብራ። ስድራ ብሓደ ልብን መንፈስ ክትጉዓዝ እንከላ መንግስተ ሰማይ እዩ ወላ እውን ጸገም ይሃሉ ይሕለፍ እዩ ፍቕሪ ልእሊ ኩሉ ስለ ዝኾነ። ወለዲ ንደቆም ውሉድ ንወለዶም ሓደ

ልቢ ክኾኑ ከለዉ ሕይወት እዩ እዚ ኢና ካብ ቅድስቲ ስድራ እንምሃሮ። በዓልና ኩነታት ርክብ ስድራና ክንርኢ ይሕግዘና።

ወለዲ ጀመርቲ ስድራ ስለ ዝኾኑ ምስ ደቆም ክጽልዩ ጸጽብቹ ከስተምህርዎም ምስኦም ጊዜ ከሕልፉ ከፍቅርዎም ይግባእ። ኣብ ገለ እዋን ብፍላይ ኣቦታት ንደቆም ንኣዳሮም ዝኸውን ጊዜ የብሎምን። ኣብ ሓደ ዝንገር ታሪኽ ከምዚ ዝስዕብ ንሰምዕ። “ሓደ እዋን ሓደ ንእሽቶይ ቆልዓ ነብኡ ካብ ስራሕ ክኣቱ ዝጽበ ዝነበረ ኣብኡ እትው ምስ በለ ጎዩ ተቐቢሉ ተሓቂፍዎ እሞ ከምዚ እናበለ ኸአ ሓቲትዎ ኣቦ ኣብ ሰዓት ክንደይ ትኽፈል እናበለ ሓቲትዎ ይብሃል። ደኺሙ ዝነበረ ኣቦ ብዓይኒ ሕርቃን እና ጠመተ ስማዕ እዚ ወላ ኣዳኻ እውን ኣይትፈልጦን እያ ኣይትረብሸኒ ደኺሙ ኣሎኹ ድሕሪ ሕጂ ከምዚ ዓይነት ሕቶታት ከይትሓተኒ እናበለ ገኒሕዎ። ቆልዓ ቆልዓ እዩ በጃኻ ኣቦ ንገረኒ ኢልዎ ኣብ ሰዓት ክንደይ ትኽፈል ኢልዎ? ደጋጊሙ ምስ ሓተቶ ወዮ ኣቦ ደኺሙ ስለ ዝነበረን እቲ ቆልዓ ሱቕ ክብለሉን ኢሉ “ዕስራ ዶላር” ኢልዎ። ጽቡቕ ኣቦ እሞ ዓሰትርተ ዶላር ተለቅሓኒዶ ኢልዎ? ኣቦ ሓሪቕ ተቋይቕ እና ተጻረፎ ነዚ ኢልካ ኢኻ እምብኣር ክንደይ ከም ዝኽፈል ትሓተኒ ዝነበርካ ኪድ ድቕስ ድምጽኻ ክሰምዕ ኣይደልን እየ ኪድ ኢሉ ሰጉግዎ። ወዮ ኣቦ ለይቲ ኣብ ዓራት ኮይኑ እናሓሰበ እንከሎ ሕማቕ ገረ ነዚ ወደይ ከምዚ ዝበልክዎ ኢሉ ጉህዩ። ምናልባት እዚ ወደይስ ገለ ክገዝእ ደልዩ ይኸውን ሓቲቲ፤ ንኣይ ዘይሓተተስ ንመን ክሓትት ነርዎ እናበለ ደጋጊሙ ሓሳባት ድቃስ ከለእዎ ኣብቲ ወዱ ደቂስሉ ዝነበረ ከይዱ ደቂስካዶ ኣሎኻ እናበለ ሓቲትዎ? ኣይደቀስኩን ኣቦ እንታይ ደሊኻኒ ኢሉ መሊሰሉ። እንካ በል እቲ ዝሓተትካኒ ገንዘብ እናበለ ሂብዎ። ነቲ ገንዘብ እናተቐበለ የቕንጎሎይ ኣቦ ኢሉ መሊሱ ቆልዓ። ካብ ትሕቲ መተርኣሱ ካልእ ገንዘብ እና ኣውጽኤ ኸአ ሕጂ ዝኣክል ገንዘብ ኣሎኒ “ዕስራ ዶላር” ኣሎኒ ይብሎ ነብኡ። ኣቦ ካብ ግዜኻ ሓንቲ ሰዓት ክትሸጠለይ ትኽእልዶ እናበለ ሓቲትዎ ይብሃል”።

እዚ ናይ ሎሚ ወንጌል ነዚ መልእኽቲ የመሓላልፈልና ምስ ስድራና ምስ ደቅና እኹል ጊዜ ክነሕልፍ ከም ዝግብኣና ይነግረና። እዋና ምስ እትፈትዎ ዝኣክል ጊዜ ክተሕልፍ ዝሕግዝ ኣይኮነን ብፍላይ ኣብዚ ሃገር እንነብር ወለዲ ምስ ደቅኹም እተሕልፍዎ ጊዜ ክንደናይ እዩ ባዕልኹም ክትምስክሩ ትኽእሉ። ደቅና መጀመርያ ዝደልይዎ ፍቕርና እምበር ገንዘብና ኣይኮነን። ንዋታዊ ህያብ ግዝያዊ ሓጎስ ክፈጥረሎም ይኽእል እዩ ፍቕሪ ኣደን ኣቦን ግን ብዝኾነ ክትካእ ኣይክኣልን እዩ። ናብራ ከቢዱና ገለ ኸአ ህርፋን ገንዘብ ሒዙና ጊዜ ንስእን እሞ ንደቅና ዘድልዮም ጊዜ ከለእና ኣብ ናብራ ዓለም ክንጎዩ ከይተፈለጠና ደቅና ንጎድእ ኣሎና። ንደቅና ሓቀኛ ፍቕሪ ከለእናዮም ከይንህሉ ክንጥንቀቅ ኣሎና።

ቅድስት ስድራ ኣብነት ኩለን ስድራታት እያ።

ማርያም ዮሴፍን ኢየሱስን ከም ኩሎም ደቂ ዓዶም ናታቶም ጸገማት ነርዎም እዩ፤ ኩሉ ጥዲምዎም ይነብሩ ማለት ኣይኮነን። ካብቲ ሓደ ጸገም ወንጌል ዝሕብረና ኢየሱስ ሓደ እዋን ካብ ወለዱ ጠፊኡ ኣብኡን ኣዲኡን ካብ መገዲ ተመሊሶም ድሕሪ ክልተ መዓልቲ ኮለል ድሕሪ ምባል ረኺቦም። ሓንቲ ወዳ ዝጠፍኦ ወላዲት እትጭነቕ ኩልና ክንግምቶ ንኸእል ኢና። ኣዲኡ እሂድኦ ወደይ እንታይ ገርናካ ምስ በለቶ ስለምንታይ ትደልዩኒ ኣብ ቤተ ኣቦይ ክኸውን ከምዘሎኒ ኣይትፈልጡን እንዲኹም ኢልዎም ይብለና። ምስ ረኽብዎ ምስኦም ኣብ ናዝሬት ተመሊሱ ይእዘዞም ነበር (ሉቃ 2:51) ይብለና። ኣብዚ ንርድኦ ኣብ መንጎ ወለድን ደቆምን ኩሉ ጊዜ ዘየሰማምዕ ኣሎ እንተ ኾነ ኣብ መወድእታ ክተሓላለዩ ከም ዝግባእ። ኢየሱስ ኣምላኽ ሰብ እዩ ኣብዚ ዓለም ዘምጽኦ ይፈልጥ እዩ ንኣና ኣብነት ክኾነና ግን ምስኦም ናዝሬት ከይዱ ይእዘዞም ነበረ ይብል። ሓደ ካብቲ መለልዩ ቅድስቲ ስድራ ተተሓጋገዝ ከም ዝነበረት። ኣብ ኣደ ጥራሕ ወይ ኣብ ኣቦ ጥራሕ ዝተሓድገ ሕይወት ትነብር ኣይነበረትን ኩሎም ብሓባር ቤቶም ይሃንጹ ነርም። ወንጌል ክገልጽ እንከሎ ኢየሱስ የፍቅሮም ይእዘዞም ነሩ ወለዱ ኸአ ኩሉ እቲ ወላዲ ዝገብሮ ፍቕርን ሓልዮትን የርእይዎ ነርም ይብል። ሰላም ፍቕሪ ምክብባር ኣብ ስድራ እዩ ዝጅመር። ኩሉ ሰናይ ግብሪ ካብ ወለድና ስድራን ስለ እንምሃሮ ኣብ ንእስነትና ዘሕለፍናዮ ሕይወት ንመጻኢ ሕይወትና ወሳኒ ተራ ኣልኦ።

ተአገዞ ዝግበየት ህያብ እያ ኣብ ህንጻት ስድራ እያ።

ዝእዘዝ እግዚአብሔር ዝሃቦ እዩ። ክንእዘዝ ከሎና ትሕትና ኣሎና ከምኡ ንድላይ ወለድናን ግብይትን ክንፍጽም ከሎና ንሕጊ ኣምላኽ ነኽብር። ንስድራኽ ምእዘዝ ክንብል ከሎና ግና ምስ ሕጊ ኣምላኽ ዘይጸረር ክኸውን እንከሎ እዩ። ኣብ ገለ እዋን ወለዲ ንደቆም ኣብ ጸጋም ዝመርሑ ኣለዉ። ኣብቲ ናቶም ጸገም ኣትዮም ከምኡም ክኾኑ ይደልይዎም እዞም ከምዞም ዝበሉ ወለዲ ቀተልቲ ደቆም እዮም። “ንንኣሽቱ ዕንቅፋት ዝህብ መጥሓን ኣድጊ ኣጸርካ ኣብ ባሕሪ ምጥላቕ ይሓይኸ” ይብለና። ብዝኾነ ምኽንያት ንደቅና ኣብ ክፋእ ንሕና ዝገበርናዮ ከይጽንበሩ ብፍላይ ካብ ኣምላኽ ዝፈልዮም ነገር ክኸውን እንከሎ ኣብ ርእሰና ኩነኔ እዩ ዘምጽአልና። ውሉዳት ንምእዘዝ ወለዶም ስንድዋት ክንገብርም ኣብ ኢድና እዩ። ኣብዚ ዓዲ ዘሎና ጸገም ኣሎና ዘሎናዮ ባህሊ ፍርቂ ፍርቂ ሒዝና ንርከብ ኣሎና ኣይናትና ኣይ ናይ እዚ ሃገር እዚ ንደቅና ይጎድኡም ኣሎ። ኣብ ደቅና ዘሎና ተገዳስነትን ክንገብር ዝግብኣና ሓላፍነትን ክንሓስበሉ ይግባእ። ብዙሓት ቆልዑት ስኣን ዝናብዮምን ዝሕብርም ንጎደና ጥፍኣት ይሕዙ ንርኢ ኣሎና ስለዚ እዚ ዕለት ሓላፍነትና ክንሓስበሉ የዘኻኸረና። ቀዳማይ መምህር ተአገዞ ባዕሉ ክርስቶስ እዩ። ኣብ ተአገዞ ሓጎስ ክብሪ ኣሎ ብኸልቲኡ ኣብ ተአገዞ ዝተመሰረተ ሕይወት ከሕልፍ እንከሎ መለይኡ ሰላም እዩ።

ስድራ ንቅድስና ብሓባር ትጽዕር ክትከውን ይግባእ።

እምነት ፍቕሪ ሓቂ ኩሉ ካብ ቤትና ኣና እንወርሶ። ጥዕይቲ ስድራ ጥዕያት ቆልዑት ስድራቤት ትፈጥር። “ቆርበት ብርሑሱ ሰብ ብንኡሱ” ከምዝብሃል ኩሉ ካብ ስድራ ቤት እዩ። ሓንቲ ጀማሪት ስድራ ብቐዳምነት ክትርእዮ ዘለዎ ከመይ ገራ ስድርኣ ድልዱል ርክብ ምስ ኣምላኽ ከምትገብር ንመንፈሳዊ ሕይወት ከመይ ገራ ከም እትከታተል እዩ። ኣብ እምነት ክግብዩ ደቆም ተራ ወለዲ እዩ። እምነቱ እናፈለጠጡ ዝግቡ ቆልዓ ጠፊኡ ኣይጠፍእን እዩ። ብዙሕ ጊዜ ወለዲ እምነቶም ኣይፈልጥዎን ወይ ኣይነብርዎን ደቆም ከኣ ናይ ወለዶም ይሕዙ። ሓንቲ ስድራ ኣምላኽ ዘይፈትዎ ልምዲ ወይ ጠባይ እንተ ኣልኣ ኣብ ደቃ ክተሕልፎ ቀሊል እዩ። በዚ ምኽንያት ወለዲ ቅድስቲ ስድራ ክትሃንጹ እንተ ኾንኩም መጀመርያ ንርእሰኹም ምስ ኣምላኽ ዘለኩም ርክብ ሕሰቡ። ዘይብሉ ኣይህብን እዩ ክትህቡ ክህልወኩም ይግባእ። ፈተና ኩሉ ጊዜ ክህሉ እዩ እንተኾነ ካብ ፈተና ክንጥንቀቕ ኣሎና። ብሓንሳብ እትጽሊ ስድራ ብሓንሳብ ቃል ኣምላኽ እትሰምዕ ስድራ ንቅድስና ርሕቕቲ ኣይኮነትን። ኣብ ተወፋይነት ኣቦ ጥራሕ ወይ ኣደ ጥራሕ እትምስረት ስድራ ፈተናኣ ከቢድ እዩ ብፍላይ ቆልዑት ካብ ኣምላኽ ክርሕቁ ቀሊል እዩ። ስድራ ንጉዕዞ ድሕነት ብሓባር ክትጉግዝ እንከላ ዓወት ኣሎ። ኣቦን ኣደን ፍቕሪ ክርእዩ እንከለዉ ደቆም ከኣ ይፋቕሩ ኣቦን ኣደን ንደቆም ዘንጊዮም ኣብ ህውከት ኣብ ባእሲ ኣብ ሕመታ ኣብ ክፍኣት ክዝንብሉ ከለዉ ዝ ትግኑ ስለዚ ዓቢ መስዋዕትን ሓላፍነትን የድሊ።

መጻኢ ሕይወት ስድራ ኣብዚ ናይ ሎሚ ስድራ እዩ ዝምስረት።

ዝዘራእናዮ ኣና እንሓፍስ። ጽቡቕ ዝዘርኣ ጸቡቕ ፍሪ የእቱ ሕማቕ ዝዘርኣ ከኣ ከም ኢዱ ሕማቕ የእቱ። ንድሕሪት ቁልሕ ኢልና እንታይ ዘርኡ ኣብ ሕይወተይ ዘሪኤ ሎሚ ኸኣ እንታይ እዘርእ ኣሎኹ እናበልና ንርእስና ክንሓትት ንርእስና ከም እንፈልጥ ይግበርና። ሰብ ከቢድዎ ዘሎ ኣብ ሕልንኡ ጽቡቕ ዘርኢ ስኢኑ ሓርኢ እኽሊ ኮይኑ ኣሎ ዘርኡ። ሎሚ መሰረት ክነንብር ኣሎና። ንስለ ምንባር ኢልና ክነብር ኣይግባእን። ንደቅና መገዲ ኣምላኽ ከይሓበርና ካልእ ነገራት ጥራሕ እንተ ቀረብናሎም እንታይ ጥቕሚ ኣልኡ። ደቅና መንፈሳዊ ቀለብ ዘውርሶም ስኢኖም ናይ ዘይተደለ ግዳያት ክኾኑ ንርኢ ኣሎና። ከምሊላ ዝምንትሎም በዚሑ ብእምነቶም ኣይድልዱላት ብስነ ስርዓቶም ኣይ ንኡዳት ኮይኖም ምናምና ዘለዉ ቅሉዕ ምስቲር እዩ። ብዙሕ ክርእይዎ ዝግብኡም ብዝተፈላለዩ መገዲ ተኸዊልዎም ከይፈልጥዎ ዝግብዩ ብዙሓት እዮም። ዝዘራእናዮ ኣና ጽባሕ እንግጽድ። ቅነዕ ሕብረተ ሰብ ቅነዕ ቤተ ክርስቲያን ሎሚ ኣና እንሃንጹ። ሎሚ እንታይ ንዘርእ ኣሎና። ኣብ ስድራና ኣብ ቤተ ክርስቲያና ኣብ ሃገርና። ንደቅና እንታይ ነውርሶም ኣሎና ብሓቂ ሕልናና ክንሓትት ዝግድደና እዋን ኣና ዘሎና። ሰብ ብግዝያዊ ሃብቲ ስጋ ተመሊኹ ንሓቅን ሕውነትን ብመልክዕ ገንዘብን መንከማይ ብዝብል መንፈስ ንሕይወቱ ተኪእዎ ተጸጊሙ ኣሎ።

ሐላፍነት ክስምዓና ይግባእ። ደቅና አብ ልቦም ፍርሃት አምላኽ ንዝርአሎም አቦይን አደይን ነዚ ጽቡቅ ምሂሮምኒ እናበሉ ንሰናይ ዝወርሱና ንግበሮም።

ስድራ በብእዋኑ ህንጻት ዘድልዮ እያ።

ስድራ ኩሉ ጊዜ ምህዳስን ብዝያዳ ምቕዳስን ዘድላይ ኩሉ ጊዜ ንመንፈሳዊ ዕብየት እትጽዕር ክትከውን ይግብኣ። ርእሰ ሊቃነ ጳጳሳት በነዲቶስ መበል 16 ብ2010 ኣብ ባርሰሎና ኣብ ዓዲ እስጳኛ ሓንቲ ብቅድስ ስድራ እትስመይ ቤተ ክርስትያን ባሪኾም እዛ ቤተ ክርስትያን ክትህነጸ 100 ዓመት ወሲዱ ግና እውን እቲ ስራሕ ቀጻሊ እዩ ዘሎ። ኣብዚ ኩሉ ዘብጽሖ እቲ ስራሕ ብናይ እስጳኛ ሓድሕዳዊ ውግኡ አቋሪጹ ከምኡ ብሰንኪ ክልቲኡ ውግኣት ዓለም አቋሪጹ ነሩ። ኣብ መንጎ ሓዊ ስለ ዝነደደ እቲ ዶኩመንቲ ኩሉ ነዲዱ፣ እቲ ዝጀመራ አርትተክት መይቱ. . . እዚ ኹሉ ጸገማት እንክሎ እቲ ስራሕ ይቐጽል ኣሎ። ወላ እኳ አይትወዳእ እምበር ካብተን ዝበለጸ ቤተ ክርስትያና ናይ ዘመና እያ። እዛ ቤተ ክርስትያን ህንጻታ ቀጻሊ እዩ። እዚ እዩ ኣብ ሕይወት ስድራ እንርእዮ። ናይ ስድራ ነገር ዝውዳእ አይኮነን ዝተፈላለዩ መሰናኸል ዕንቅፋታት ዝገጥሞ እዩ ስለዚ ተስፋ ብዘይምቕራፍ ክቐጽል ዘልኦ እዩ። ኣብ ገለ እዋን ብሕመቕ ስድራ ኣብ ገለ እዋን ከአ ካብ ስድራ ወጻኢ ብዝኾነ ዕንቅፋታት ክህሉ እዩ ስለዚ ምስትውዓል ምጽናዕ ነቲ ዝተዋህበካ አምላኽ ሒዝካ ምቕጻሉ የድሊ።

መልክዕ ዕብየት ናይ ሓንቲ ሃገር ወይ ሕብረተ ሰብ ኣብቲ ኣብ ስድራ ዘልኦ ቀዳምነት እዩ ዝምስረት። ስድራ ቤት ክትበታተን እንክላ ሃገር ክትዓኑ ቀሊል እዩ። ቆልዑት ብዘይ ስድራ ክተዕብዮም ይክኣል እዩ ኣብ እንዳ ዘኻትም ኣብ ሓደ ብአለይቲ ዝዓብዩ ክትገብር ይክኣል እዩ እንተ ኾነ ውጽኢቱ ዕንወት መጻኢ ተስፋ ኣብ ጸልማት ዘምርሕ እዩ። ስድራ ክጠፍ እንክሎ እምነት ባህሊ ኩሉ ይጠፍእ። ባህሉ ዘይብሉ ህዝቢ ከም ጫው ዘይብሉ መግቢ እዩ ከም ዝብሃል ኩሉ ኣብ ስድራ ቤት እዩ ዝምስረት። ነዚ ኣብ ግምት አእቲና ስድራ እትጥርነፈሉ ብሓደ እትኾነሉ ክንርኢ ኣሎና። ከም ህዝቢ መጻኢ ህላዌና ኣብ ስድራታት ዘሎና ክንክን እዩ ዝምስረት። መንግስቲ ንስድራ ክትክኦ አይክኣልን እዩ። ቅድስቲ ስድራ ክንሃንጽ ናይ ኩልና ሐላፍነት እዩ።

በዚ ብሩክ እዋን ልደት ከምታ ቅድስቲ ስድራ ብሰላም ፍቕሪ ክነብር እሞ ኦ አምላኽ ቤትና ናትካ ግበሮ ባርኸና ክንምስክረካ ጸጋኻ ዓድለና ንበሎ። ኢየሱስ ማርያም ዮሴፍ ምሳና ኩኑ እናበልና ኣብቲ እንገብሮ መዓልታዊ ሕይወትና ንቅድስና ስድራታ ክንጽዕር ይግባእ። ኣብ ኩለን ስድራታት በረኸትካ ስደድ ሓልዎም ፍቕሪ ስኒት ኣብ መንጎ አንጊስካ ናትካ ግበሮም እናበልና ኩሉ ጊዜ ምእንቲ ስድራታት ንጸሊ አምላኽ ከአ በረኸቱ የብዝሓልና።

አባ ንጉሠ ፍሥሓ